

ПРЕДЛАГАЧ: Владата на Република Македонија

ПРЕТСТАВНИЦИ: Никола Тодоров, министер за
здравство и

Јовица Андовски, заменик на
министерот за здравство

ПОВЕРЕНИЦИ: Насуф Ипчја, државен секретар во
Министерството за здравство и

Стојанчо Стојковски, државен советник
во Министерството за здравство

ПРЕДЛОГ - ЗАКОН
за изменување и дополнување на Законот за хемикалии

Скопје, октомври 2013 година



Република Македонија
ВЛАДА НА РЕПУБЛИКА МАКЕДОНИЈА
Бр. 41-7251/1
10.10.2013 година
Скопје

ДО ПРЕТСЕДАТЕЛОТ НА СОБРАНИЕТО НА
РЕПУБЛИКА МАКЕДОНИЈА

СКОПЈЕ

Врз основа на членот 91 алинеја 2 од Уставот на Република Македонија и членовите 132 и 137 од Деловникот на Собранието на Република Македонија, Владата на Република Македонија Ви поднесува Предлог-закон за изменување и дополнување на Законот за хемикалии, што го утврди на седницата, одржана на 10.10.2013 година.

За претставници на Владата на Република Македонија во Собранието се определени Никола Тодоров, министер за здравство и Јовица Андовски, заменик на министерот за здравство, а за повереници Насуф Ипчја, државен секретар во Министерството за здравство и Стојанчо Стојковски, државен советник во Министерството за здравство.

ЗАМЕНИК НА ПРЕТСЕДАТЕЛОТ
НА ВЛАДАТА НА РЕПУБЛИКА
МАКЕДОНИЈА



Подготвил: Лупчо Петковски
Контролирал: Љубица Р. Димовска
Согласен: Митра Спасовска
Одобрил: Кирил Божиновски

В О В Е Д :

I. ОЦЕНКА НА СОСТОЈБИТЕ ВО ОБЛАСТА ШТО ТРЕБА ДА СЕ УРЕДИ СО ЗАКОНОТ И ПРИЧИНИТЕ ЗА ДОНЕСУВАЊЕ НА ЗАКОНОТ

Материјата со која се уредуваат класификацијата, пакувањето и означувањето на хемикалиите, условите за производството на хемикалиите, правата и обврските на правните лица кои произведуваат и вршат промет со хемикалии или ги употребуваат, водењето на регистар на хемикалии, ограничувањето и забраната на производство, ставање во промет и употреба на хемикалиите, увоз и извоз на одредени опасни хемикалии, ставањето во промет на биоцидните производи и детергентите, уредувањето на постапките за пријавување на нови супстанции и оценување на нови и постоечки супстанции, постапките за нотификација, рекламирање, постапките за меѓусебно признавање на сертификатите, обврските за известување и други прашања од значење за управување со хемикалиите како и надзорот со цел да се запази начелото на претпазливост на производителот, увозникот или понатамошниот корисник кога произведуваат, ставаат во промет или користат хемикалии, да ги избегнат несакани ефекти врз здравјето на луѓето и животната средина се утврдени со Законот за хемикалии („Службен весник на Република Македонија“ број 145/10 и 53/11). Со овој закон се врши усогласување на Законот за хемикалии со Законот за инспекциски надзор.

II. ЦЕЛИ, НАЧЕЛА И ОСНОВНИ РЕШЕНИЈА

Со решенијата содржани во Предлог Законот ќе се усогласат решенијата во овој закон со решенијата содржани во Законот за инспекциски надзор.

Предлог законот се заснова на истите начела на кои се заснова и Законот за хемикалии.

Во Законот е содржано решението инспекторите за хемикалии покрај општите услови согласно Законот за државните службеници, завршено високо образование од областа на фармацијата, хемијата и технологијата, најмалку пет години работно искуство, да поседуваат лиценца издадена согласно закон, да изготвува месечни, квартални и годишни планови за работа, да поседува меѓународни сертификати, посетуваат обуки за надоградба на знаењата во делот на надлежностите од предметниот закон.

III. ОЦЕНА НА ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОНОТ ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

За спроведување на овој закон не се потребни дополнителни финансиски средства од Буџетот на Република Македонија.

IV. ПРОЦЕНА НА ФИНАНСИСКИТЕ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ, НАЧИН НА НИВНОТО ОБЕЗБЕДУВАЊЕ, ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

Предлог Законот за изменување и дополнување на Законот за хемикалии не предизвикува фискални импликации по одделни субјекти.

ПРЕДЛОГ - ЗАКОН
ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ХЕМИКАЛИИ

Член 1

Во Законот за хемикалии („Службен весник на Република Македонија“ бр. 145/10 и 53/11) во член 134 ставот (1), се менува и гласи:

„Инспектор може да биде лице кое:

- е државјанин на Република Македонија,
 - е полнолетно,
 - има општа здравствена способност,
 - не му е изречена казна со правосилна судска пресуда за забрана на вршење професија, дејност или должност,
 - има стекнати најмалку 300 кредити според ЕКТС или завршен VII/1 степен од областа на фармацијата, хемијата и технологијата, што се докажува со уверение,
 - има пет години работно искуство во познавање на хемикалиите,
 - ги исполнува другите услови утврдени во актот за систематизација на работните места,
 - поседува меѓународно признат сертификат за работа со компјутерски програми за канцелариско работење, и тоа еден од следните:
 1. Certiport: IC3 GS4 Key Applications – положен;
 2. Microsoft: MOS Word или MOS Excell – положен; или
 3. ECDL: Core – положен.
 - има добиено позитивно мислење за соодветност за работното место преку полагање на психолошки тест и тест за интегритет, согласно со прописите кои се однесуваат на државните службеници, и
 - има лиценца за инспектор од областа на надлежноста на инспекциската служба.
- “

Член 2

По членот 134 се додава нов Член 134-а, кој гласи:

„Член 134-а

(1) Директорот на Агенцијата за лекови изготвува предлог Годишна програма за работа на инспекциската служба и истата ја доставува до Инспекцискиот совет, најдоцна до 31 октомври во тековната година за следната година.

(2) Директорот ја донесува Годишната програма за работа на инспекторатот во рок од 7 дена од денот на приемот на согласноста од Инспекцискиот совет, односно најдоцна до 10 декември во тековната година доколку Инспекцискиот совет не ја разгледа и не достави согласност, односно забелешки во рокот утврден со закон.

(3) Врз основа на донесената Годишна програма, директорот на Агенцијата за лекови подготвува квартални планови за работа на секој инспектор, кои збирно ги доставува на разгледување до Инспекцискиот совет најдоцна две недели пред почетокот на следниот календарски квартал и тоа до 15-ти декември за првиот квартал од следната година, до 15-ти март за вториот, до 15-ти јуни за третиот, односно до 15-ти септември за четвртиот квартал во тековната година.

(4) Во кварталните планови за работа за секој инспектор, директорот на Агенцијата за лекови, задолжително го внесува бројот на планирани надзори во следните три месеци, како и степенот на сложеност на секој од надзорите.

(5) Врз основа на кварталните планови, за секој инспектор директорот на Агенцијата за лекови подготвува месечен план за работа, кој план содржи и распоред на надзори по датуми и по субјекти на надзор.

(6) Директорот на Агенцијата за лекови, најдоцна две недели од почетокот на тековниот календарски квартал за претходниот, до Инспекцискиот совет збирно доставува квартални извештаи за работата на секој инспектор, и тоа до 15-ти јануари за четвртиот квартал од претходната година, до 15-ти април за првиот квартал, до 15-ти јули за вториот, односно до 15-ти октомври за третиот квартал во тековната година.

(7) Директорот на Агенцијата за лекови најдоцна до 1-ви март во тековната година, до Инспекцискиот совет доставува Годишен извештај за работата на инспекциската служба за претходната година.“

Член 3

Овој закон влегува во сила осмиот ден од денот на објавувањето во „Службен весник на Република Македонија“, а ќе отпочне да се применува од 1 мај 2014 година.

ОБРАЗЛОЖЕНИЕ НА ПРЕДЛОГ ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ХЕМИКАЛИИ

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГ ЗАКОНОТ

Со член 1 се менува постојниот член 134 ставот (1) каде што се предлага инспекторите за хемикалии покрај општите услови од законот за државни службеници, завршено високо образование од областа на фармацијата, хемијата и технологијата, положен испит за познавање на хемикалии, најмалку пет години работно искуство да имаат и лиценца издадена согласно закон, да поседуваат меѓународни сертификати, посетуваат обуки за надоградба на знаењата во делот на надлежностите од предметниот закон.

Со член 2 се додава нов член во постојниот закон членот 134-а, каде што се предлага директорот на Агенцијата за лекови да изготвува предлог годишна програма за работа на инспекторатот, се дефинираат обврските кои треба да се исполнат и достават до Инспекцискиот совет на месечно, квартално и годишно ниво.

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Решенијата содржани во предложените одредби се меѓусебно поврзани во функција на соодветна практична имплементација на предметниот закон.

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Со предложените решенија ќе се обезбеди одржан систем на инспекциски надзор согласно надлежностите од предметниот закон.

Текст на одредбите од Законот за хемикалии („Службен весник на Република Македонија“ бр.145/10 и 53/11), кои се изменуваат и дополнуваат

Член 134

(1) Инспектори за хемикалии можат да бидат лица кои покрај општите услови од Законот за државните службеници имаат високо образование од областа на фармацијата, хемијата и технологијата со положен испит за познавање на хемикалии и најмалку пет години работно искуство.

(2) Начинот за спроведување на обуката и содржината на програмата за полагање на испитот за познавање на хемикалии ги пропишува министерот за здравство во согласност со министерот за животна средина и просторно планирање.